

25 ta' Jannar

IL-KONVERŻJONI TAL-APPOSTLU MISSIERNNA SAN PAWL

FESTA

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Infahħru lil Alla tagħna fil-konverżjoni ta' l-Imghallem tal-ġnus.

Ejjew, ħa nfahħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Infahħru lil Alla tagħna fil-konverżjoni ta' l-Imghallem tal-ġnus.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Infahħru lil Alla tagħna fil-konverżjoni ta' l-Imghallem tal-ġnus.

Ejjew inqimuh u ninxtehtu quddiemu,
għarkubbtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Infahħru lil Alla tagħna fil-konverżjoni ta' l-Imghallem tal-ġnus.

M'hux li kontu illum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Infahhru lil Alla tagħna fil-konverżjoni ta' l-Imghallem tal-ġnus.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Infahhru lil Alla tagħna fil-konverżjoni ta' l-Imghallem tal-ġnus.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Infahhru lil Alla tagħna fil-konverżjoni ta' l-Imghallem tal-ġnus.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Fit-taħbit ta' din il-ħajja,
lejk, Missierna Pawlu, nersqu,
b'tama kbira li mis-sema
tieqaf magħna bit-talb tiegħek.

Aħna nafu li l-imħabba
t'Alla tqanqlek biex tħarisna,
għax jekk, qabel, ħbatt għall-aħwa,
b'għozza kbira mbagħad haddanthom.

La tinsiex ir-rabta sħiħa
li żmien twil għaqqditek magħna;
ibqa' heggegħ fina l-grazzja
li għibt fostna w żrajt mal-fidi.

Bit-talb qawwi tiegħek zommna
magħqudin ilkoll fl-imħabba;
kull tilwim minn fostna bieghed,
u kull għelt li jgħib il-firda.

Int, li ħajtek offrejtni 'l Alla,
Mgħallem kbir, maħbub mill-popli,
ibqa' llum u dejjem, Pawlu,
difensur u patrunk tagħna.

Glorja lill-Missier, lill-Iben,
lill-Ispirtu, Alla wiehed:
hu jseħibna fl-hena miegħek,

jekk nitqabdu tajjed bhalek. Ammen.

SALMODIJA

Ant. 1: Min int, Mulej? Jiena Ġesù, li int qiegħed tippersegwitah; iebsa għalik li teħodha kontra n-niggieža.

Salm 18 (19)A

Is-smewwiet ixandru l-glorja ta' Alla, *
għemil idejh tħabbar il-firxa tas-sema.
Jum lil ieħor jagħti l-aħbar, *
lejl lil ieħor iwassal it-tagħrif.

Ma hemmx aħbar u anqas kliem, *
ma hemmx leħen li ma jinstemax.
Ma' l-art kollha jasal leħenhom, *
mad-dinja kollha jixtered kliemhom.

Lix-xemx għamlilha għarix fihom; †
u hi, bħal għarus ħiereg minn kamartu,
ferhana bħal ggant għall-girja tagħha,
minn truf is-smewwiet hi toħroġ, †
sat-truf l-oħra d-dawran tagħha; *
xejn ma jinħeba mis-šhana tagħha.
Glorja.

Ant. 1: Min int, Mulej? Jiena Ġesù, li int qiegħed tippersegwitah; iebsa għalik li teħodha kontra n-niggieža.

Ant.2: Mur, Hananija, u staqsi għal Sawl; dan qiegħed jitlob: hu għodda magħzula minni biex iwassal ismi quddiem il-ġnus u s-slaten u quddiem ulied Izrael.

Salm 63 (64)

Isma', o Alla, leħen it-tnehid tiegħi; *
mill-biża' ta' l-għadu ħarisli ħajti.
Aħbini mill-konfoffa tal-ħżiena, *
mit-tixwix ta' dawk li jagħmlu l-ħażen,
dawk li jsinnu bħal sejf ilsienhom, *

jitfgħu kliem iebes bħal vleġeġ,
biex mill-moħba jolqtu 'l min hu bla ħtija, *
jolqtuh għal għarrieda, bla biża' ta' xejn.

Moħħhom sħiħ fil-ħsieb ħażin tagħhom, †
jiftieħmu kif jonsbu bil-moħbi, *
u jgħidu: "Min se jarana?"
Ifittxu l-ħażen, †
ifasslu pjan maħsub sewwa. *
Min jifhem moħħ u qalb il-bniedem!

Imma Alla bil-vleġeġ jolqothom; *
f'daqqa waħda jimtlew kollhom ġrieħi.
Minħabba lsienhom isiru ħerba; *
kull min jarahom iċaqlaq rasu.
U lkoll jimtlew bil-biża' ta' Alla,
għemilu jxandru, *
u jifhmu sewwa kull ma għamel.

Jifraħ il-ġust fil-Mulej u fih jistkenn; *
jiftaħru dawk kollha ta' qalbhom safja.
Glorja.

Ant.2: Mur, Ħananija, u staqsi għal Sawl; dan qiegħed jitlob: hu għodda magħzula minni biex iwassal ismi quddiem il-ġnus u s-slaten u quddiem ulied Izrael.

Ant. 3: Pawlu beda jxandar 'il Ġesù fis-sinagogi, u jħawwad lill-Lhud bil-provi li kien iġibilhom li Ġesù hu l-Messija.

Salm 96 (97)

Il-Mulej isaltan! †
Ħa taqbeż l-art bil-ferħ, *
u jifirħu l-ħafna gzejjer!
Sħab u dlam hemm madwaru; *
is-sewwa u l-ħaqq is-sisien tat-tron tiegħu.
In-nar jimxi quddiemu, *
u jeqred madwaru l-għedewwa tiegħu.
Il-beraq tiegħu jdawwal id-dinja; *
tara dan l-art u titriegħed.

Bħax-xama' jdubu l-muntanji quddiem il-Mulej, *
quddiem is-Sid ta' l-art kollha.

Ixandru s-smewwiet il-gustizzja tiegħu; *
jaraw il-popli kollha s-sebħ tiegħu.
Jinfixlu dawk kollha li jqimu l-idoli, †
li jiftaħru bix-xbihat fiergħa tagħhom; *
u quddiemu jinxteħtu l-allat kollha.
Tisma' dan u tifraħ Sijon, †
jaqbzu bil-ferħ l-ibliet ta' Ġuda, *
minħabba l-gustizzja tiegħek, Mulej.
Għax int, Mulej, inti l-Għoli, †
'il fuq mill-art kollha, *
oghla ħafna mill-allat.

Ihobb il-Mulej lil min jobgħod il-ħażen, †
iħares il-ħajja ta' ħbiebu, *
jehlishom minn idejn il-ħziena.
Ifegġ id-dawl fuq il-gust, *
u l-hena għal qalb in-nies sewwa.
Ifirħu, ġusti, fil-Mulej, *
u faħħru l-isem qaddis tiegħu.
Glorja.

Ant. 3: Pawlu beda jxandar 'il Ġesù fis-sinagogi, u jħawwad lill-Lhud bil-provi li kien iġibilhom li Ġesù hu l-Messija.

V/. Ħanin u twajjeb il-Mulej.

R/. Idum ma jagħdab u kollu mogħdrija.

LEZZJONI 1

Qari mill-Ittra ta' San Pawl Appostlu lill-Galatin **Gal 1:11-24**

Irrivelali lil Ibnu biex inħabbru

Dan ngharrafkom, huti: l-Evangeliu li habbartilkom jien m'huwiex Evangeliu tal-bnedmin. Għaliex jiena mhux mingħand bniedem irċevejtu jew tghallimtu, imma kien irrivelat lili minn Ġesù Kristu.

Intom smajtu bl-imġiba tiegħi meta kont għadni fir-religjon Lhudija, kif kont nippersegwita bis-shiħ il-Knisja ta' Alla u nfittex li nħarbatha, u kemm kont 'il quddiem fir-religjon Lhudija fost il-poplu tiegħi, aktar minn šabi kollha ta' mpari, imġennen kif kont għat-tradizzjonijiet ta' missirijiet.

Izda meta dak li għażilni sa minn ġuf ommi, u li sejjaħli permezz tal-grazzja tiegħu, għoġbu jirrivela lil Ibnu biex inħabbru fost il-ġnus, minnufih, bla ma qgħadt infittex li niehu parir minghand bnedmin tal-laħam u d-demmi, bla ma tlajt Ġerusalem għand dawki li kienu appostli qabli, jiena mort fl-Għarabja, u mbaġhad ergajt lura lejn Damasku. Mbaġhad, tliet snin wara, tlajt Ġerusalem inzur lil Kefa, u bqajt miegħu ħmistax-il ġurnata; mill-appostli l-oħra ma rajt lil hadd ħlief lil Ġakbu, hu l-Mulej. F'dan li qiegħed niktbilkom, nixhed quddiem Alla li m'iniex nigdeb.

Mbaġhad mort fl-inħawi tas-Sirja u tač-Ċiliċja. Il-knejjes ta' Kristu fil-Lhudija kienu għadhom qatt ma rawx wičči; kienu semgħu biss jingħad li: "dak li darba kien jippersegwitana, issa qiegħed iħabbar il-fidi li darba hu ried jeqred"; u huma faħħru lil Alla minħabba fija.

RESPONSORJU ara Mt 4:18. 19

R/. L-Evangēlju li ħabbartilkom jiena m'huwix evangēlju tal-bnedmin. * Għaliex jiena mhux minghand bnedmin irčevjtu jew tgħallimtu, imma kien irrivelat lili minn Ġesù Kristu.

V/. Is-sewwa ta' Kristu hu fija, ħabbartilkom l-Evangēlju ta' Alla. * Għaliex jiena mhux minghand bnedmin irčevjtu jew tgħallimtu, imma kif irrivelat lili minn Ġesù Kristu.

LEZZJONI II

Qari mill-Omiliji ta' l-Isqof San Ġwann Krizostmu

Pawlu stabar b'kollox għal Kristu

Pawlu jurina wisq aħjar minn kulhadd x'inhu l-bniedem, kemm hija kbira natura tagħna, safejn għandha l-ħila tasal il-qawwa tal-bniedem. Minn jum għall-iehor kien jitla' aktar fil-ġholi, jikber fil-ħegġa, u jitqabad bi ħrara dejjem ġdida kull meta jheddu xi periklu, kif hu nnifsu stqarr: *Waqgħ li ninsa lil ta' warajja kollu, jiena nagħmel ħilti kollha biex nilhaq dak li hemm quddiem. Meta ra li l-mewt waslet fuqu, huwa ħegġeg lill-oħrajn biex jaqsmu miegħu fil-ferħ u l-hena, u*

qalilhom: *Intom ukoll għandkom tifirħu u tithennew miegħi*. U ferħ ukoll meta ra ma' wiċċu l-perikli, it-tkasbir u t-tmaqdir, u kiteb lill-Korintin u qalilhom: *Nifraħ b'dak li hu dgħajjef fija, bit-tagħjir, bil-persekuzzjonijiet*; lil dawn l-istess hwejjeġ sejħilhom armi tal-gustizzja, filwaqt li wriena l-frott tassew kbir li kiseb bihom.

Fit-tnassis kollu ta' l-għedewwa, huwa ħareġ ferħan u rebbieħ minn kull taħbit. Kull meta jaqta' s-swat, jew jiġi mżebelħ u mgħajjar, kien jiftaħar qisu qieghed jagħmel festa ta' trijonf u jifrex ħafna stendardi tar-rebħa, u kien jinfexx fir-radd ta' ħajr lil Alla, u jgħid: *Niżzi ħajr lil Alla, li jmexxina dejjem fir-rebħ*. Iċ-ċanfir u t-tmaqdir li kien jaqla' minħabba l-ħeġġa tiegħu fil-predikazzjoni, kien jilqagħhom aktar milli aħna nfittxu l-gieħ li joghġobna, u kien jixtieq il-mewt aktar milli aħna nixtiequ l-ħajja, il-faqar aktar mill-għana, it taħbit wisq aktar milli ħaddieħor ifittex il-mistrieħ wara t-taħbit. Haġa waħda biss kienet twerwru bil-biża': dik li jriegħex lil Alla, xejn u xejn iżjed. Għalhekk ukoll xejn iżjed ma kien jixtieq ħlief li joghġob dejjem lil Alla.

L-imħabba ta' Kristu kienet l-akbar għaxqa tiegħu: biha kien iqis ruħu bħala l-bniedem l-aktar hieni fost kulħadd; mingħajrha, anqas jekk ikun mal-mexxejja u l-kbarat ma kien isib l-hena tiegħu. Kien aktar jagħżel ikollu din l-imħabba u joqgħod l-aħħar wiehed, anzi wiehed mill-ikkastigati, milli jiċċaħħad minn din l-imħabba u jkun fost l-aqwa nies li jisthoqqilhom l-oghla gieħ.

Għalih, l-akbar ugiħ ta' qalb kien li jonqos minn din l-imħabba; dan għalih kien l-infern, din biss il-piena dan biss il-kastig bla qjies li ma kienx jiflaħ għalih. Iżda mbagħad, l-hena ta' l-imħabba ta' Kristu kien il-ħajja tiegħu, id-dinja tiegħu, l-anġlu tiegħu, ġidu kollu ta' issa u li ġej, is-saltna u l-wirt imwiegħed tiegħu, kull haġa tajba li seta' jistenna; barra minn din l-imħabba, xejn ma kien idejjqu jew iferrħu, xejn ma kien iħoss iebes jew ħelu fid-dinja.

Bħalma aħna narmu l-ħaxix li jkun niten, hekk hu kien imaqdar dak kollu li għandna taħt għajnejna. Lill-istess tiranni, lill-popli li jqumu kontra tiegħu, kien iqishom bħallikieku nemus.

Il-mewt, l-ugigh u l-kotra ta' tbatijiet, dan kollu kien iżommu bħallikieku loġhob tat-tfal sakemm ikollu xi jbati għal Kristu.

RESPONSORJU 1Tim 1:13-14; 1 Kor 15:9

R/. Jiena sibt il-ħniena, għax dak li għamilt għamiltu bla ma kont naf, billi kont għadni ma nemminx; anzi * Lili l-grazzja ta' Sidna ġiet mogħtija bil-kotra, flimkien mal-fidi u ma' l-imħabba, li hi fi Kristu Ġesù.

V/. Ma jisthoqqlix nissejjah appostlu, għaliex kont naħqar lill-Knisja ta' Alla. * Lili l-grazzja ta' Sidna ġiet mogħtija bil-kotra flimkien mal-fidi u ma' l-imħabba, li hi fi Kristu Ġesù.

INNU LILEK, O ALLA, INFÀĦHRU.

Lilek, o Alla, infàĥhru: * lilek b'Mulej nistqarru.
Lilek Missier ta' dejjem, * id-dinja kollha tqimek.
Lilek l-anġli kollha, *
Lilek is-smewwiet u l-qawwiet kollha tagħhom,
Lilek il-kerubini u s-serafini *
Ixandruk bla heda:

Qaddis, * Qaddis, * Qaddis *
Il-Mulej Alla ta' l-eżerċti.
Is-smewwiet u l-art mimlija *
bil-kobor tas-sebħ tiegħek.
Lilek tfaħħar *
Il-ġemgħa glorjuża ta' l-Appostli.
Lilek ifaħħar *
l-ġhadd sabiħ tal-Profeti.
Lilek ifaħħru *
il-qtajja' tal-martri rebbiegħa kollhom bjuda.
Mad-dinja kollha * il-Knisja mqaddsa tistqarr fik:
il-Missier * ta' kobor bla qjies
l-Iben tiegħek miqjum, * veru u waħdieni
u l-Ispirtu s-Santu, * id-Difensur

Kristu, * inti s-Sultan glorjuż.
Inti minn dejjem * Bin il-Missier.
Int, biex teħles lill-bniedem, *
ma stmerrejtx tinzel f'ġuf ta' Vergni.
Int hriġt rebbiegħ fuq is-setgħa tal-mewt, *
u ftaħt is-saltna tas-smewwiet għal min jemmen.
Int qiegħed fil-leminija ta' Alla, *
fis-sebħ tal-Missier.
Aħna nemmnu *
li int għad terġa' tiġi bħala mħallef.
Nitolbuk għalhekk li tgħin lill-qaddejja tiegħek, *
li int fdejt b'demmek il-ġhażiż.
Aghmel li nissieħbu mal-qaddisin tiegħek *
fil-glorja ta' dejjem.

Salva lill-poplu tiegħek, Mulej, *

bierek lill-wirt tieghek.
Kun ir-ragħaj tagħhom, *
 erfagħhom għal dejjem.
Minn jum għall-iehor * aħna nberkuk;
u nfahħru ismek għal dejjem, *
 u għal dejjem ta' dejjem.
Aghmel, Mulej, li illum *
 inharsu ruħna minn kull dnuh.
Henn għalina, Mulej, * henn għalina.
Ha tkun fuqna, Mulej, it-tjieba tieghek, *
 kif fik hi t-tama tagħna.
Fik, Mulej, jien nistkenn: *
 ma jkolli qatt ghax ninfixel.

TALBA

O Alla, int għallimt id-dinja kollha bil-priedki ta' l-Appostlu Missierna San Pawl, li illum qegħdin niċcelebraw il-koverżjoni tiegħu: aghmel li aħna nimxu fuq l-eżempju tiegħu, biex inkunu xhieda tal-verità tieghek quddiem il-bnedmin kollha. B'Ibnek Ġesù Kristu Sidna, li mieghek jghix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Mgħallem qaddis, mexxina f'ħajja xierqa,
u dawwar, Pawlu, ħsiebna lejn is-sema,
sa ma naraw, fid-dehra sħiħa tiegħu,
dak li f'din l-art qegħdin naraw bħal f'mera.

Lit-Trinità qaddisa, Alla wieħed,
tifhir u sebħ jingħata, ġieħ u qawwa,
u lilu waħdu s-setgħa fuq il-ħlejjaq,
kif kien mill-bidu, issa w jibqa' għal dejjem. Ammen.

SALMODIJA

Ant. 1: Jien naf f'min emmint, u naf sewwa li l-imħallef ġust jista' jħares it-teżor li ġie fdat f'idejja, sa ma jasal dak il-jum.

Salm 62 (63), 2-9

Alla, Alla tiegħi int; *
lilek ħerqan infittex.

Ruħi bil-għatx għalik, †
għalik imxennaq jiena, *
bħal art niexfa, maħruqa, bla ilma.

Għalhekk ġejt narak fit-tempju mqaddes tiegħek, *
biex nitgħaxxaq bis-setgħa u l-glorja tiegħek.

Għax it-tjieba tiegħek aħjar mill-ħajja, *
xufftejja jxandru t-tifhir tiegħek.

Għalhekk inbierkek tul ħajti kollha; *
ngħolli jdejja u nsejjaħ ismek.
Bħal b'ikel mill-aħjar li jsemmen nimtela, *
u jgħannilek fommi b'xufftejn ferrieħa,
meta, mimdud fuq friexi, fik niftakar, *

u naħseb fuqek fis-sahriet tal-lejl.
Għax int kont għajnuna għalija, *
għad-dell ta' gwenħajk ngħanni bil-ferħ.
Miegħek tingħaqad ruħi, *
int twezinni bil-leminija tiegħek.
Glorja.

Ant. 1: Jien naf f' min emmint, u naf sewwa li l-imħallef gust jista' jħares it-teżor li gie fdat f'idejja, sa ma jasal dak il-jum.

Ant. 2: Biżżejjed għalik, Pawlu, il-grazzja tiegħi, għax il-qawwa tiegħi tidher fl-aqwa tagħha fejn hemm id-dgħajfef.

Kantiku (Dan 3,57-88.56)

Bierku, għemejjel kollha tal-Mulej, il-Mulej, *
faħħruh u għolluh għal dejjem.
Bierku, anġli tal-Mulej, il-Mulej; *
bierku, smewwiet, il-Mulej.
Bierku, ilmijiet kollha ta' fuq is-sema, il-Mulej; *
bierku, setgħat kollha, il-Mulej.
Bierku, xemx u qamar, il-Mulej; *
bierku, kwiekeb tas-sema, il-Mulej.
Bierku, xita u nida kollha, il-Mulej; *
bierku, irjieħ kollha, il-Mulej.
Bierku, nar u sħana, il-Mulej; *
bierku, bard u ksieħ, il-Mulej.
Bierku, nida u borra, il-Mulej; *
bierku, silġ u bard, il-Mulej.
Bierku, glata u silġ, il-Mulej; *
bierku, iljieli u granet, il-Mulej.
Bierku, dawl u dlam, il-Mulej; *
bierku, beraq u sħab, il-Mulej.

Ha tbierek l-art il-Mulej, *
ħa tfaħħru u tghollih għal dejjem.
Bierku, muntanji u għoljiet, il-Mulej; *
bierku, kull ma jinbet fl-art, il-Mulej.
Bierku, għejun, il-Mulej; *
bierku, ibħra u xmajjar, il-Mulej.
Bierku, ħut kbir u kull ma jżiġġ fl-ilma, il-Mulej; *

bierku, tjur kollha ta' l-ajru, il-Mulej.
Bierku, bhejjem u mriehel kollha, il-Mulej; *
bierku, ulied il-bnedmin, il-Mulej.

Bierek, Izrael, il-Mulej, *
faħħruh u ġholluh ġhal dejjem.
Bierku, qassisin tal-Mulej, il-Mulej; *
bierku qaddejja tal-Mulej, il-Mulej.
Bierku, spirti u rwieħ tal-ġusti, il-Mulej; *
bierku, qaddisin u intom ta' qalb umli, il-Mulej.
Bierku, Ħananija, Ġħazarija u Misael, il-Mulej, *
faħħruh u ġholluh ġhal dejjem.
Inbierku l-Missier u l-Iben u l-Ispirtu s-Santu; *
infahħruh u nġholluh ġhal dejjem.
Imbierek int, Mulej, fil-wisa' kollu tas-sema, *
ta' min jġhollik u jsebbħek fuq kollox ġhal dejjem.

Fl-aħħar ta' dan il-kantiku l-Glorja ma tingħadx.

Ant. 2: Biżżejjed ġhalik, Pawlu, il-grazzja tiegħi, ġħax il-qawwa tiegħi tidher fl-aqwa tagħha fejn hemm id-dġħajjef.

Ant. 3: Il-grazzja ta' Alla fija ma sefġhetx fix-xejn, iżda l-grazzja tiegħu hi dejjem miegħi.

Salm 149

Għannu lill-Mulej ġħanja ġdida: *
fil-ġemgħa ta' ħbiebu t-tifhir tiegħu
Ha jifrah Izrael bil-Ħallieq tiegħu, *
u jithennew ulied Sijon bis-sultan tagħhom
Ha jfahħru biż-żfin l-isem tiegħu, *
bid-daqq tat-tanbur u taç-çetra!
Ġħax il-Mulej jitġħaxxaq bil-poplu tiegħu, *
u jsebbaħ lill-fqajrin bir-rebħa.

Bil-glorja jithennew ħbiebu, *
u jaqbzu bil-ferħ fuq friexhom!
It-tifhir ta' Alla jkun fuq fommhom, *
u sjuf b'żewġt ixfar f'idejhom,
biex jistġħu jithallsu mill-ġnus, *

u jagħtu l-kastig lill-popli,
jorbtu bil-ktajjen is-slaten tagħhom, *
bi rbit tal-ħadid il-kbarat tagħhom,
jagħmlu minnhom il-ħaqq miktub għalihom: *
dan hu gieħ għall-ħbieb tiegħu kollha.
Glorja.

Ant. 3: Il-grazzja ta' Alla fija ma sefghetx fix-xejn, iżda l-grazzja tiegħu hi dejjem miegħi.

LEZZJONI QASIRA Atti 26:16b-18

Jien għalhekk dhertlek, biex nagħmlek ministru u xhud tad-dehra li fiha rajtni u ta' dak li fihom għad nidhirlek. Neħilsek mill-poplu u mill-ġnus pagani li għandhom qiegħed nibagħtek, biex tifthilhom għajnejhom ħalli jerggħu lura mid-dlam u mis-setgħa tax-xitan u jduru lejn Alla u, bil-fidi tagħhom fija, jiksbu l-maħfra tad-dnubiet u jkollhom sehem ma' dawk li huma kkonsagrati lil Alla.

RESPONSORJU QASIR

R/. Int għodda magħzula ta' Kristu, * Appostlu Missierna San Pawl. Int għodda.
V/. Int xandart il-verità fid-dinja kollha. * Appostlu Missierna San Pawl. Glorja.
Int għodda.

Ant. tal-kantiku ta' Żakkarija:

Illum b'ferħ kbir qegħdin infakkru l-konverżjoni ta' l-Appostlu Missierna San Pawl, li minn persekutor tal-Knisja l-Mulej għamlu għodda magħzula tiegħu.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina

li, meħlusin minn idejn l-għedewwa tagħna, *
 naqduh bla biża'
 tul ħajjitna kollha, *
 bil-ġustizzja u l-qdusija quddiemu.
 U inti, tfajjel, tissejjah profeta ta' l-Għoli; *
 għax tmur qabel il-Mulej biex tħejjilu triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnu biethom,
 ħierġa mill-qalb ħanina ta' Alla tagħna, *
 li jibagħtilna mill-għoli ż-żjara tax-Xemx tielgħa,
 ħa jdawwal lil dawk li jinsabu
 fid-dlamijiet u d-dell tal-mewt, *
 ħa jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Illum b'ferħ kbir qegħdin infakkru l-konverżjoni ta' l-Appostlu Missierna San Pawl, li minn persekutor tal-Knisja l-Mulej għamlu għodda magħzula tiegħu.

PREĊI

Huti għeżiež, bil-ħidma ta' l-Appostli sirna werrieta tas-sema. Inroddu ħajr lil Alla għall-ġid kollu li tana, u ngħidulu:

Lilek tfaħħar, Mulej, il-ġemgħa ta' l-Appostli.

Infahħruk, Mulej, għax permezz ta' l-Appostli għaddejt lilna l-mejda tal-Ġisem u d-Demm tiegħek,

- li bihom tgħajjixna u ssahħahna.

Lilek tfaħħar, Mulej, il-ġemgħa ta' l-Appostli.

Infahħruk, Mulej, għax l-Appostli hejjew għalina l-mejda tal-kelma tiegħek.

- li biha nimgħaw bid-dawl u l-ferħ.

Lilek tfaħħar, Mulej, il-ġemgħa ta' l-Appostli.

Infahħruk, Mulej, għax fuq l-Appostli bnejt il-Knisja qaddisa tiegħek.

- li fiha lkoll ningħaqdu f' ġisem wieħed.

Lilek tfaħħar, Mulej, il-ġemgħa ta' l-Appostli.

Infahħruk, Mulej, għax bl-Appostli tajtna l-ħasil tal-Magħmudija u l-indiema,

- li bih nitnaddfu minn dnu biethna kollha.

Lilek tfaħħar, Mulej, il-ġemgħa ta' l-Appostli.

Missierna

Talba

O Alla, int għallimt id-dinja kollha bil-priedki ta' l-Appostlu Missierna San Pawl, li illum qegħdin niċcelebraw il-koverżjoni tiegħu: aghmel li aħna nimxu fuq l-eżempju tiegħu, biex inkunu xhieda tal-verità tiegħek quddiem il-bnedmin kollha. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

Salmodya tal-Gimgha tat-II gimgha

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred għewwa fina,
ħalli bik ilkoll timliena.

Bi kliem fommna, b'qalbna w ruħna,
nerfghu lej k it-tifhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li għej minnhom. Ammen.

Ant. Sawl, ħija, il-Mulej Ġesù, li deherlek fit-triq, bagħatni biex int terga' tiehu d-dawl u timtela bl-Ispirtu s-Santu.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żżejnu b'dawl iħagġeg.

Izda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjed,
għib is-sliem tassew fi qlubna.

Isma' talbna, Missier twajjed,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Faraġ tagħna. Ammen.

Ant. Huwa u sejjer Sawl, kif kien qrib Damasku, f'daqqa waħda għall-ħabta ta' nofsinhar dawl kbir mis-sema idda madwaru.

Fit-Tlieta ta' wara nofsinhar

INNU

Alla, int, li fik innifsek
m'hemmx tibdil lill-ħlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjed,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Faraġ tagħna. Ammen.

Ant. Il-Mulej qal lil Sawl: Jien Ġesù ta' Nazaret, li int qiegħed tippersegwitaħ.

Salm 118 (119): 73-80 X (Jod)

Idejk għamluni u sawwruni; *
fehemi u għallimni l-kmandamenti tiegħek.
Jarani u jifraħ min għandu l-biża' tiegħek, *

ghax jiena ttamajt fil-kelma tieghek.

Jien naf, Mulej, li ġusti d-digrieti tieghek; *
u li skond is-sewwa għakkistni.
Tkun it-tjieba tieghek il-faraġ tiegħi, *
skond il-wegħda li għamilt mal-qaddej tieghek,
Tiġi fuqi tjubitek, biex ikolli l-ħajja; *
ghax il-liġi tieghek hi l-ghaxqa tiegħi.
Jistħu l-kburin, li bil-qerq jaħqruni; *
imma jien naħseb fil-preċetti tieghek.

Ha jduru lejja dawk li jibzghu minnek, *
dawk li jagħrfu l-preċetti tieghek.
Tkun qalbi bla ħtija fil-kmandamenti tieghek, *
biex ma jkollix ghax nistħi.
Glorja.

Salm 58 (59):2-5. 10-11. 17-18

Eħlisni mill-ghedewwa, o Alla tiegħi, *
ħarisni minn dawk li jqumu għalija.
Eħlisni minn dawk li jagħmlu l-ħażen, *
salvani min-nies qattiela.

Ghax huma jinħbew biex jonsbuli ħajti, †
nies qalila jingemghu kontrija; *
u dan, Mulej, bla tort u bla ħtija tiegħi.
Għalkemm jien bla ħtija, *
huma jiġru u jlestu għalija.

Imma int, Mulej ta' l-eżerċi, †
Alla ta' Izrael, qum, *
ejja u ara b'għajnejk.
Qawwa tiegħi, jiena lilek nistenna, *
ghax int, Alla, fortizza tiegħi.
Alla tiegħi, imħabba tiegħi, jiġi jilqagħni; *
jurini Alla l-ghedewwa tiegħi mirbuħa.
Izda jien ngħanni lill-qawwa tieghek; *
ngħanni ferħan fil-ghodu lit-tjieba tieghek;
ghax int sirt fortizza għalija, *

kenn tiegħi f'jum id-dwejjaq.
Qawwa tiegħi, lilek ferħan ngħanni; †
għax inti, Alla, fortizza tiegħi, *
Alla tiegħi, mħabba tiegħi!
Glorja.

Salm 59 (60)

O Alla, inti warrabtna u kissirtna, *
għadabt għalina; erga' dur lejna!

Int heżhiżt l-art u xaqqaqtha; *
sewwi l-qsim tagħha, għax saret herba.
Urejt l-iebes lill-poplu tiegħek, *
sqejtna nbid li jsakkar.

Waqqaft stendard għal dawk li jibzġhu minnek, *
biex lejħ jaħarbu u jitbiegħdu mill-ark,
biex ikunu meħlusa l-għeżież tiegħek; *
għinna bil-leminja tiegħek u wegibna!

Tkellem Alla fis-santwarju tiegħu: †
"Ferħan nieħu b'sehmi lil Sikem, *
nagħmel oqsma mill-wied ta' Sukkot.
Tiegħi hu Gilgħad, tiegħi Manasse, †
Efrajm hu l-elm u ta' rasi, *
u Ġuda x-xettru tiegħi.
Mowab lenbija fejn ninħasel, †
fuq Edom inqiegħed il-qorq tiegħi, *
fuq Filistja nifraħ rebbieħ!"

Min se jwassalni fil-belt bis-swar? *
Min se jeħodni sa Edom?
M'hux int, o Alla, li warrabtna, *
u li m'għadikx toħroġ ma' l-eżerċi tagħna?

Agħtina l-għajnuna kontra l-għadu; *
għax xejn ma tiswa l-għajnuna tal-bniedem.
Bl-għajnuna ta' Alla nuru hilitna; *
hu li jišħaq l-għedewwa tagħna.

Glorja.

Fid-Disgha ta' filghodu

Ant. Sawl, hija, il-Mulej Ġesù, li deherlek fit-triq, baghatni biex int terġa' tiegħu d-dawl u timentela bl-Ispirtu s-Santu.

LEZZJONI QASIRA 2 Kor 5:19b-20

Nizzi ħajr lil Kristu Ġesù Sidna, li tani l-qawwa għal dan ix-xogħol, u li deherlu li kien jistħoqqli nkun imqiegħed għax-xogħol tal-qadi tiegħu, jien, li qabel kont inkasbru, inħabbtu u nżebilħu ; iżda sibt il-ħniena.

V/. Ifirħu u thennew, jgħid il-Mulej.

R/. Għax isimkom miktub fis-sema.

F'Nofsinhar

Ant. Huwa u sejjer Sawl, kif kien qrib Damasku, f'daqqa waħda għall-ħabta ta' nofsinhar dawl kbir mis-sema idda madwaru.

LEZZJONI QASIRA

I Tim 1:14-15

Lili l-grazzja ta' Sidna għet mogħtija bil-kotra, flimkien mal-fidi u ma' l-imħabba li hi fi Kristu Ġesù. Din hija kelma ta' min jemminha u jilqagħha għalkollox : li Kristu Ġesù gie fid-dinja biex isalva l-midinbin ; u fosthom, jien l-ewwel wieħed.

V/. Mulej, int tixgħel il-musbieħ tiegħi.

R/. Alla tiegħi, dawwal id-dlam tiegħi.

Fit-Tlieta ta' wara nofsinhar

Ant. Il-Mulej qal lil Sawl: Jien Ġesù ta' Nazaret, li int qiegħed tippersegwitah.

LEZZJONI QASIRA 1 Tim 1:16

Jien sibt il-ħniena, biex fija, bhala l-ewwel wieħed, Kristu Ġesù jagħmel wirja tas-sabar kollu tiegħu, b'eżempju għal dawk li kienu għad iridu jemmnu fih biex ikollhom il-ħajja ta' dejjem.

V/. Għal dejjem, Mulej, insebbaħ ismek.

R/. Għax kbira hi t-tjieba tiegħek miegħi.

Talba

O Alla, int għallimt id-dinja kollha bil-priedki ta' l-Appostlu Missierna San Pawl, li illum qegħdin niċcelebraw il-koverżjoni tiegħu: agħmel li aħna nimxu fuq l-eżempju tiegħu, biex inkunu xhieda tal-verità tiegħek quddiem il-bnedmin kollha. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

B'ferh il-Knisja llum qed tfakkar
is-sebh kbir ta' Sawl ta' Tarsu,
li minn għadu Kristu għamlu
b'għageb kbir Appostlu tiegħu.

Jekk qawwija l-ħegga kienet
li xegħlitu kontra l-Isem,
aqwa n-nar li tkebbes f'qalbu
għax-xandir ta' Kristu u mħabbtu.

Kbar tassew il-merti tiegħu!
Sthaqqli jitla' t-tielet sema,
u ra hwejjeg li fid-dinja
għajn ma rat, widna ma semgħet.

Żera' w saqqa b'għaraq gbinu
kullimkien il-kelma t'Alla:
il-ħażniet tas-sema kotru
bil-frott bnin t'għemejjel tajba.

Bħal musbieh ta' dija tgħammex
mela d-dinja bid-dawl tiegħu,
keçça d-dlam tal-qerq u l-ħażen
biex is-sewwa wahdu jsaltan.

B'qalbna kollha nsebbħu 'l Kristu,
mal-Missier u ma' l-Ispirtu;
għax lill-għnus għogbu jagħtihom
lil San Pawl, għodda magħzula. Ammen.

SALMODIJA

Ant. 1: Bil-qalb kollha niftaħar b'dak li hu dgħajjed fija, biex tistrieħ fuqi l-qawwa ta' Kristu.

Salm 115 (116B)

Bqajt nemmen, m qar meta għedt: *
"Jiena mdejjaq ħafna!"
Jien għedt fin-niket tiegħi: *
"Qarrieq hu kull bniedem."

Xi nrodd lill-Mulej *
għall-gid kollu li għamel miegħi?
Ngħolli l-kalċi tas-salvazzjoni, *
u isem il-Mulej insejjaħ.
Intemm lill-Mulej il-wegħdiet tiegħi *
quddiem il-poplu tiegħu kollu.
Għażiża f'għajnejn il-Mulej *
hi l-mewt tal-ħbieb tiegħu.

Iva, Mulej, jien qaddej tiegħek, *
jien qaddej tiegħek, bin il-qaddejja tiegħek.
Int ħallejtli l-irbit tiegħi. †
Lilek noffri sagrificċju ta' radd il-ħajr, *
u isem il-Mulej insejjaħ.

Intemm lill-Mulej il-wegħdiet tiegħi, *
quddiem il-poplu tiegħu kollu,
fil-btieħi ta' dar il-Mulej, *
go nofsok, Ġerusalemm!
Glorja.

Ant. 1: Bil-qalb kollha niftaħar b'dak li hu dgħajjed fija, biex tistrieħ fuqi l-qawwa ta' Kristu.

Ant. 2: Jiena ħawwilt, Apollo saqqa, imma Alla hu li kabbar.

Salm 125 (126)

Meta l-Mulej reġġa' lura l-imjassra ta' Sijon, *
konna qisna mitlufa f'ħolma;

mbagħad bid-daħk imtela fommna, *
u bl-ghajjat ta' ferħ ilsienna.

Mbagħad bdew jghidu fost il-ġnus: *
"Kbir f'ghemilu l-Mulej magħhom!"
Kbir f'ghemilu l-Mulej magħna! *
U aħna bil-ferħ imtlejna.

Biddel, Mulej, xortina, *
bħall-widien tan-Negeb!
Dawk li jizirgħu fid-dmugh *
jaħsdu bl-ghana ta' ferħ.

Huma u sejrjn, imorru jibku, *
igorry ż-żerriegħa għaž-żriġħ.
Iżda huma u ġejjin lura, jiġu b'ghana ta' ferħ, *
igorry l-qatet f'idejhom.
Glorja.

Ant. 2: Jiena hawwilt, Apollo saqqa, imma Alla hu li kabbar.

Ant. 3: Għaliġa l-hajja hi Kristu, u l-mewt hi rebħ; jien għandi niftaħar bis-salib ta' Sidna Ġesù Kristu.

Kantiku Ef 1:3-10

Imbierek Alla u Missier Sidna Ġesù Kristu, *
li mliena b'kull xorta ta' barka spiritwali,
fis-smewwiet fi Kristu.

Hekk hu għażilna fih, †
sa minn qabel il-holqien tad-dinja, *
biex inkunu qaddisa u bla tebgħa
quddiemu fl-imħabba;
iddestinana li nkunu għalih ulied adottivi †
permezz ta' Ġesù Kristu, *
skond ma għoġob lir-rieda tiegħu,

għat-tifhir tal-glorja tal-grazzja tiegħu, *
li biha mliena fl-Għaziż tiegħu.
Fih aħna għandna l-fidwa bid-demmi tiegħu, *
il-maħfra tad-dnubiet,

skond l-għana tal-grazzja tiegħu, *
li biha fawwarna fl-għerf u l-għaqal kollu:

hu għarrafna l-misteru tar-rieda tiegħu, †
skond il-pjan li għoġbu jfassal fih minn qabel, *
u li kellu jseħh meta tasal il-milja taż-żminijiet:

jigifieri, li kollox jingabar taht Ras waħda, li hu Kristu, *
kull ma hu fl-art u kull ma hu fis-sema.

Glorja.

Ant. 3: Għaliya l-ħajja hi Kristu, u l-mewt hi rebħ; jien għandi niftaħar bis-salib ta' Sidna Ġesù Kristu.

LEZZJONI QASIRA

1 Kor 15:9-10

Jien l-inqas wieħed fost l-Appostli, u ma jisthoqqlix nissejjaħ Appostlu, għaliex kont naħqar il-Knisja ta' Alla. Imma, bil-grazzja ta' Alla, jien dak li jien, u l-grazzja tiegħu fija ma sefghetx fix-xejn, għax tħabatt ħafna aktar minnhom ilkoll; għad li mhux jien, iżda l-grazzja ta' Alla li hi miegħi.

RESPONSORJU QASIR

R/. Infahħrek, Mulej, * B'qalbi kollha. Infahħrek.

V/. Nagħti glorja lil ismek fost il-ġnus. * B'qalbi kollha. Glorja. Infahħrek.

Ant. tal-kantiku ta' Marija:

Appostlu San Pawl, xandâr tas-sewwa u mgħallem tal-ġnus, idħol għalina quddiem Alla li għazlek.

Ruħi tfahħar il-kobor tal-Mulej, *
u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.

Il-ħniena tiegħu tinfirex f'kull żmien *

fuq dawk li jibzghu minnu.

Hu wera l-qawwa ta' drieghu, *
xerred lil dawk li huma mkabbra f'qalbhom.
Nizzel is-setghana minn fuq it-tron taghhom, *
u gholla c-ckejknin.
Mela b'kull gid lil min hu bil-guh, *
u l-ghonja baghathom 'il barra b'xejn.
Ha hsieb Izrael, qaddej tieghu, *
ghax ftakar fil-hniena tieghu
- bhalma wieghed lil missirijietna - *
b'rizq Abraham u nisl u ghal dejjem.
Glorja.

Ant. tal-kantiku ta' Marija:

Appostlu San Pawl, xandâr tas-sewwa u mghallem tal-ġnus, idhol ghalina quddiem Alla li għazlek.

PREĊI

Huti għeziež, ahna, li nbnejna fuq is-sisien ta' l-Appostli, nitolbu lil Alla, il-Missier li jista' kollox, għall-poplu qaddis tieghu, u ngħidulu:

Mulej, ftakar fil-Knisja tiegħek.

Missier, int ridt li Ibnek iqum mill-imwiet u jidher l-ewwel lill-Appostli:

- aghmel li ahna nwasslu l-Evangeliju lill-hlejjaq kollha.

Int bghatt lil Ibnek fid-dinja biex ixandar il-bxara t-tajba lill-fqar:

- aghmel li ahna nwasslu l-Evangeliju lill-hlejjaq kollha.

Inti bghattilna lil Ibnek biex jizra fina l-kelma tiegħek:

- agħtina li, wara t-taħbit tagħna biex niżirghu l-kelma, niġbru l-frott tagħha bil-ferh.

Int bghatt lil Ibnek biex b'demmu jerga' jhabbeb lid-dinja miegħek:

- għinna biex nahdmu lkoll id f'id għal din il-hbiberija.

Int qeghedt lil Ibnek fil-lemin tiegħek fis-sema:

- dahhal lil hutna l-mejtin fl-hena tas-saltna tiegħek.

Missierna

Talba

O Alla, int għallimt id-dinja kollha bil-priedki ta' l-Appostlu Missierna San Pawl, li llum qegħdin niċcelebraw il-koverżjoni tieghu: aghmel li ahna nimxu fuq

l-eżempju tiegħu, biex inkunu xhieda tal-verità tiegħek quddiem il-bnedmin kollha. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM IL-ĠIMGHA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun Haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, Ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. Issir l-istedina għall-penitenza.

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Binhar u bil-lejl, Mulej, nitniehed quddiemek.

Ż.GH.:

Ant. Hallelujah, hallelujah, hallelujah.

Salm 87 (88)

Talba fil-mard

Din hi s-siegħa tagħkom u s-setgħa tad-dlamijiet. (Lq 22:53)

Mulej, Alla tiegħi, binhar jien ngħajjat, *
billejl jien nitniehed quddiemek.
Ha tasal it-talba tiegħi għandek, *
agħti widen għat-talba tiegħi.

Għax ruħi mimlija bl-hemm, *
lejn il-qabar qed toqrob ħajti.
Jien magħdud ma' min nieżel fil-ħofra, *
sirt qisni bniedem bla saħħa.
Fost il-mejtin hu friexi, *
bħall-maqtulin mimduda fil-qabar,
li fihom ma tiftakarx iżjed *
u m'humieq aktar taħt idejk.

Inti xhettini f'qiegħ il-ħofra, *
fid-dlamijiet, f'qiegħ l-art.
Fuqi tagħfas il-qilla tiegħek, *
fuqi tfajt l-imwiegħ kollha tiegħek.

Ħadtli 'l ħbiebi 'l bogħod minni, *
għamilti niġa ta' l-għajb għalihom;
ninsab magħluq, u ma nistax noħroġ; *
għajnejja mdallma bl-għali.
Lilek, Mulej, kuljum insejjaħ, *
lejk immidd idejja.

Tagħmel int għegubijet mal-mejtin, *

jew se jqumu l-erwieh biex ifahhruk?
Tixxandar fil-qabar it-tjieba tieghek, *
jew f'post it-telfien il-fedeltà tieghek?
Jingharfu fid-dlam l-ghegubijiet tieghek, *
jew f'art il-minsija l-gustizzja tieghek?

Imma jien, Mulej, lejk nghajjat, *
fil-ghodu ghandek tasal it-talba tieghi.
Ghaliex, Mulej, twarrabni, *
u tahbi wiçcek minni?

Imsejken jien, u qisni mejjet sa minn zghoziti, *
inhossni mifni, mgħobbi bil-biza' tieghek.
Għaddiet minn fuqi l-qilla tieghek, *
fnietni l-imgiba tieghek tal-biza'.
Kuljum bhall-ilma jdawwruni, *
flimkien minn kull naħa jagħlquni.
Int beghidt minni l-ħbieb u l-qraba, *
shabi huma d-dlamijiet.

Glorja.

Barra Z.GĦ.:

Ant. Binhar u bil-lejl, Mulej, nitniehed quddiemek.

Z.GĦ:

Ant. Hallelujah, hallelujah, hallelujah.

LEZZJONI QASIRA Ġer 14:9

Int qiegħed f'nofsna, Mulej, u aħna msemija għalik: la thalliniex, Mulej,
Alla tagħna.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisi, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; Ħa nifirĦu u nithennew fihĦ Hallelujah.

Fi żmien il-Ghid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

KANTIKU EVANĠELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *

imur fis-sliem, skond kelmtek;

ghaliex għajnejja raw *

is-salvazzjoni tiegħek,

li int ħejjejt *

għall-popli kollha:

dawl biex idawwal il-ġnus, *

u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

Talba

Agħtina, o Alla li tista' kollox, li b'qalbna kollha ningħaqdu ħaġa waħda ma' Ibnek midfun, biex jistħoqqilna nqumu miegħu f'ħajja ġdida. Hu li jgħix u jsaltan għal dejjem ta' dejjem. **R/. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,

int bieb illi jagħti għas-sema,

int kewkba tal-baħar, Marija!

Harisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislma
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni glorjuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, ħlewwa u tama tagħna, sliem għalik.
Lilek ingħajjtu,
għaliex aħna tturufnati, ulied Eva.
Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-ġuf tiegħek.
O Hanina, o pija, o ħelwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,

u eħlisna dejjem minn kull tigris,
o Vergni glorjuža u mbierka.